

## ”سراقبال“ بنام ”حسین احمد“

ماضی کی ایک کہانی کا معماڈا اکٹر جاوید اقبال کی کتاب کی روشنی میں

کتاب میں لکھے اور چھاپے جانے کی موجودہ رم بازاری میں اگر کوئی واقعی ”کتاب“ ہاتھ آجائے تو کچھ زیادتی اچھی معلوم ہونا قادر تی بات ہے۔ علامہ اقبال کے سوانح حیات میں علامہ کے فرزند رحمن جسٹس (ربیاڑو) ڈاکٹر جاوید اقبال صاحب کے قلم سے نکلی ہوئی ”زندہ روڈ“ ایک ایسی ہی کتاب کہی جانے کی مستحق ہے۔ کتاب گوتازہ بتا زہ نہیں، مگر رقم سطور کے ہاتھ میں وہ گزشتہ دنوں ہی آئی۔ تین جلدیوں میں ہونے کے باوجود دیپی کو آخر تک قائم رکھنے والی۔

بر صغیر کے پڑھے لکھے لوگوں میں کم ہی ہوں گے جنہیں علامہ کی شاعری سے دیپی نہ رہی ہو۔ تھوڑی بہت رام سطور کے حصہ میں بھی آئی، اور ظاہر ہے کہ یہ کچھ سمجھ لینے کی ہی بنا پر ہو سکتا تھا۔ مگر ”زندہ روڈ“ پڑھ لینے کے بعد جب کسی ضرورت سے کلیات اقبال کھولی تو اندازہ ہوا کہ اب بہت سے اشعار کی وہ تہیں کھل کر سامنے آئیں گی جو شاعر کی زندگی اور شخصیت سے واقعیت ہی کے نتیجے میں کھل سکتی ہیں۔ خاص کر ان کی شاعری کا جو ایک اہم موضوع ان کی اپنی ذات ہے، اس سلسلہ کے اشعار کے بارے میں تو یہ کتاب بہت صاف صاف بتائے دیتی ہے کہ اپنی کسی کمزوری کی طرف علامہ نے اشارہ کیا ہے تو اس میں کس حد تک حقیقت ہے اور کس حد تک شاعری۔ اور کہیں جو کوئی خوبی جاتی ہے تو اس کی واقعی حقیقت کیا ہے۔ اسی طرح اگر علامہ کے کلام میں کہیں ایسے اشعار کی کو نظر آتے ہیں جو ان کی شاعری کے عمومی مزاج سے جوڑ نہ کھاتے ہوں، ایسے اشعار کا مسئلہ حل کرنے میں بھی یہ کتاب مددگار ہوئی چاہیے۔ ایسے اشعار کی ایک بہت نمایاں مثال ”حسین احمد“ کے عنوان سے کلیات کی تقریباً آخري نظم ہے جو علامہ کی وفات سے کوئی دو ماہ قبل (فروری ۱۹۳۸ء میں) کبی گئی اور اس کی تجھی سے ملی فضا کچھ ایسا مکدر ہوئی کہ آج تک صاف نہ ہو پائی۔ ان اشعار کا کوئی جوڑ علامہ کی شاعری کے عمومی مزاج اور ایک صاحب علم و فضل کی حیثیت سے ان کے سلسلہ مقام و مرتبہ کے ساتھ

☆ سرپرست ماہنامہ الفرقان لکھنؤ۔ حال میم اندن

بھی سمجھ میں نہ آ سکتا تھا۔ اس کتاب کے ذریعہ پہلی بار ہوا ہے کہ یہ ”عقدہ مشکل“ حل ہوتا نظر آیا۔ اس تحریر کا اصل مقصد اسی یافت کا اظہار و بیان ہے۔

علامہ کے یہ اشعار ہمارے مخدوم و محترم استاذ حدیث حضرت مولانا سید حسین احمد مدفن علیہ الرحمہ (م ۱۹۵۷ء) کے اس نظری کی تردید میں سپر قلم ہوئے تھے کہ ہندوستان کے ہندوؤں اور مسلمانوں کے درمیان طائفی رشتہ اتحاد کی بنا پر سیاسی نوعیت کی متحده قومیت کا رشتہ نہ صرف قائم ہو سکتا ہے بلکہ ملک میں تحریک آزادی کی کامیابی کے لیے ضروری ہے کہ یہ رشتہ قائم ہو۔ وہ موقع جس پر یہ اشعار سر ہوئے، اس نظریے کے سلسلہ میں حضرت مولانا کے کسی تفصیلی اظہار و بیان کا نہ تھا۔ بس ایک تقریری کی اخباری روپورٹ تھی جو علامہ کے لیے اس طرح کے ختن ترین الفاظ میں رد عمل کو کافی ہو گئی کہ

اعجم ہنوز نہ داند رموز دیں ورنہ ز دیوبند حسین احمد ایں چہ بو الجھیست  
سرود بر سر منبر کہ ملت از دلن است چہ بے خبر ز مقام محمد عربیست  
بِ مصطفیٰ برساں خویش را کہ دین ہمہ اوست اگر باو نہ رسیدی تمام بو لمبیست  
تین شعروں کے الفاظ میں جتنی خنت باتیں ہما سکتی تھیں، اس کے لحاظ سے کوئی کسر یہاں نہیں رہ گئی ہے۔ تقریر اگرچہ دہلی کے ایک سیاسی جلسے میں تھی، مگر اسے ”بر سر منبر“ ٹھیک رایا گیا ہے اور وعظ یا تقریر نہیں، ”سرود“ (معنی راگ) کا نام اسے دیا گیا ہے۔ پھر حیرت کا اظہار کیا گیا ہے کہ تعلق دیوبند ہیسے دینی مرکز سے منشی کا ہے، مگر مرکز دین حضرت محمد علیہ السلام کے مقام سے واقعیت کی گویا ہوا بھی نہیں لگی۔ اور پھر آخر میں نصیحت ہے کہ دین تو تمام تر حضرت محمد مصطفیٰ صلی اللہ علیہ وسلم کو بیچانے کا نام ہے، تم اگر ان کی ذات گرامی تک نہیں پہنچ پاتے تو پھر تمہارے حصے میں جو چیز رہ جاتی ہے، وہ ”بولہبیت“ (یعنی معاذ اللہ، مصطفیٰ دشمنی) ہے۔

علامہ کے کلام میں یہ حقیقت یقیناً بے نقاب ہے کہ وہ یورپ کے پیدا کردہ طائفی قومیت کے سیاسی تخلیل کو انسانیت کے لیے ایک لعنت اور خاص دین و مذہب کے حق میں تو ”کفن“ کی نظر سے دیکھتے ہیں۔ ”زندہ روڈ“ میں آپ کے اس فکر کی پوری تفصیلات سامنے آ جاتی ہیں، اس لیے یہ تو سمجھ میں آنے والی بات تھی کہ علامہ جس چیز کو مذہب کا کفن جان رہے ہیں، اس کی دعوت کسی قابل لحاظ اسلامی شخصیت کی طرف سے آئے تو وہ اس کی تردید میں ”ضبط خن“ نہ کر سکیں، لیکن یہ فرض کرتے ہوئے بھی کہ حضرت مولانا مدنی کا جو کہنا تھا، وہ وہی تھا جس کی حضرت علامہ کے فکر اور فہم اسلام میں گنجائیش نہ تھی، تب بھی اس آخری درجہ کے جارحانہ انداز تردید کی توقع، جس سے ان کے اظہار مدعای سے زیادہ فریق ٹانی کی معلوم و معروف حیثیت عرفی کو خاطر میں نہ لانے کا اظہار ہوتا ہے، ان کے جیسے مرتبہ کی شخصیت سے نہیں کی جاسکتی تھی۔ اشعار میں ”دیوبند“ کا حوالہ دلیل ہے کہ علامہ پر ”حسین احمد“ کی نہایت قابل لحاظ حیثیت عرفی مخفی نہ

تھی، بلکہ یہی چیز گویا باعث ہوئی کہ وہ ان کی مسینہ تقریر پر نکتہ چیل ہوں۔ پھر آخوند کیوں نکریا ممکن ہوا کہ اس تقریر کا حوالہ ”سرود بر سر منبر“ کے توہین آمیز الفاظ میں آئے؟ اور اس سے بھی بڑھ کر ”چبے خبر ز مقام محمد عربیت“ فرماتے ہوئے علامہ یہی نہ سوچیں کہ یہ وہ کس کے بارے میں فرمائے ہیں؟ اور پھر کے ”بصطفی بر سان خوش“ کا سبق دے رہے ہیں؟ وہ کہ جس نے مدتنی در مصطفیٰ پہ فقیر انہ گزاری میں اور جس کا دیوبند میں شغل ہی درس حدیث مصطفیٰ ہے؟ کیا یہ کہا جائے کہ عشق مصطفیٰ (علیہ السلام) کی جو دولت علامہ کو نصیب سے مل گئی تھی، اس کے حوالے سے وہ خود بھی معاذ اللہ اسی خامی کا شکار ہوئے جس کا گلہ واعظ اہلہ کے بارے میں کرتے ہوئے فرمائے گئے ہیں کہ

غورو زہد نے سکھلا دیا ہے واعظ کو

کہ بندگان خدا پر زبال دراز کرے

یہ علامہ کی شدت بے پناہ کے مقابلہ میں محض ایک ہلکے سے شکوے کا پیرا یہ ہوگا، مگر ایسا کہنا وہی پسند کرے گا جسے اندازہ نہیں یادہ بھول گیا ہے کہ علامہ کے عشق مصطفیٰ سے قدرت نے کیا کام ان کی شاعری کے حق میں لیا ہے۔ اور اس سے بھی بڑھ کر خود حضرت مولا نا علیہ الرحمۃ نے علامہ کی اس سرپا آتشِ تقید کے جواب میں جس پاس و لحاظ سے کام لیا ہے، اس کے ہوتے ہوئے آپ کے ایک کفش بردار کو کہاں زیبا کہ وہ کوئی الگ راہ چلے؟ علامہ کی اٹھائی ہوئی اس بحث کے سلسلہ میں ”متحہ قومیت اور اسلام“ کے عنوان سے جو ایک مقالہ حضرت والانے اس موقع پر تحریر فرمایا، وہ مکمل ہونے نہ پایا تھا کہ علامہ نے وفات پائی۔ اس ناگہانی خبر کے حوالے سے اس مقالہ کی تتمیز میں رقم طراز ہوئے ہیں:

”جب کہ میں قومیت کی لفظی بحث کے اختتام پر پہنچ کر مقصد اصلی سے نقاب اٹھانا چاہتا تھا، ناگہ جناب ڈاکٹر

صاحب مرحوم و مغفور کے وصال کی خبر شائع ہوئی۔ اس ناسزا دل گدا زخبر نے خیالات و عزائم و افکار پر صاعقه کا

کام کیا۔ طبیعت بالکل بجھ گئی اور عزم فتح ہو گئے۔“

پھر آئندہ صفحہ پر یہ کہنے کے لیے کہ ڈاکٹر اقبال صاحب اگرچہ مجھ سے اس درجہ فائق و برتر تھے کہ میں گویا ان کے سامنے طفل ابجدخواں، مگر ہندوستانی سیاست کے مسئلہ میں ساحر ان فرنگ کے سحر کا شکار ہو گئے تھے، اور ہوتا ہے کہ بعض دفعہ بڑے غلطی کر جاتے جبکہ چھوٹے محفوظ رہتے ہیں، فرمایا کہ:

”یہ امر یقینی اور غیر قابل انکار ہے کہ جناب ڈاکٹر صاحب کی ہستی کوئی معمولی ہستی نہ تھی اور ان کے کمالات بھی

غیر معمولی تھے۔ وہ آسان حکمت و فلسفہ، شعر و سخن، تحریر و تقریر، دل و دماغ اور دیگر کمالات علمیہ اور عملیہ کے

درخششہ آفتاب تھے۔ مگر باوجود کمالات گونا گوں ساحرین بر طانیہ کے سحر میں بتلا ہو جانا یا بعض غلطیوں میں پڑ

جانا اور کسی ابجدخواں طالب علم کا اس سے محفوظ رہنا کوئی تعجب خیز بات نہیں:

گاہ باشد کہ کو دک نادان

بر ہدف بروز نہ تیرے

(کبھی کبھی ایسا بھی ہوتا ہے کہ ایک نادان بچہ کا تیرنا شان پر بیٹھ جائے)۔

اے کاش علامہ اپنے بدق کے اس رد عمل کو دیکھنے کے لیے زندہ رہے ہوتے! یہ رقم نہیں سمجھتا کہ مرحوم علامہ نے یہ تحریر پڑھی ہوتی تو اس بے نفسی اور خاک ساری کے لیے اپنی زندگی کا کوئی ایسا وسر اتجہ بہ وہ یاد کر پاتے۔ اور یقین کیا جاسکتا ہے کہ علامہ کے ساتھ ”سر“ کا برطانوی خطاب اگر نہ لگا ہوتا تو متعدد قومیت کی بابت آپ کی رائے میں برطانوی سحر کا دل سمجھنے کی بات بھی ہمیں حضرت والا کی اس عبارت میں نہ ملتی۔

الغرض، اگر حضرت مولانا قومیت کا وہ نظر یہ پیش کر رہے ہوتے جو حضرت علامہ کے فہم اسلام سے سیدھا گلراحتا تھا، تب بھی اس پر رد عمل کا یہ پیرایا ظہرا کہ مسند نہیں دیوبند کو یہ جب شیخ قلم ”بُلْهَنِی“ تک پہنچا دیا جائے، یہ علامہ سے کسی قدر کم درجہ کی فہمیدہ سنجیدہ شخصیت سے بھی باسانی سمجھ میں آنے والی بات نہ تھی، لیکن مولانا کی تحریر کو تو فی الواقع دور کا تعلق بھی اس بات سے نہ تھا جو حضرت علامہ کو اس قدر ناگوار گز ری۔ علامہ جس وطنی قومیت کو ”مذہب کا کفن“ سمجھتے تھے، مولانا بھی اسے ایسا سمجھنے میں علامہ سے آگر آگئے نہیں تو پیچھے ہر حال نہیں تھے۔ مگر لگتا ہے کہ معاملے کے ایک خاص پس منظر کی بنابر علامہ کو اپنا ہی بیان کر دہ یہ یکتا نہ فرماؤش ہو گیا تھا کہ:

الفاظ کے پیچوں میں الجھتے نہیں دانا

غواص کو مطلب ہے صدف سے کہ گہر سے

وہ تحریک خلافت جس سے ”زندہ روڈ“ کے بیان کے مطابق علامہ دور اور نفور رہے اور جس میں حسین احمد کا مولانا محمد علی جو ہر دن غیرہ کے ساتھ وہ جانبازانہ حصہ تھا جس کی تفصیل کے لیے ان لوگوں پر چلا گئے مقدمہ کراچی (۱۹۲۱) کی رواداد پڑھنی چاہیے، یہ اسلامی خلافت کو بچانے کے لیے ہی اٹھائی گئی تحریک تو تھی جس کا ازروئے وطن ہندوستانی مسلمانوں سے کوئی تعلق نہ تھا۔ ہاں وہ اسلامی رشتہ ان کا اس کے ساتھ تھا جو جغرافیائی حدود و قیود سے بالاتر ہے، اور یہ خلافتی جدو جہد اسی متعدد قومیت کے ساتھ تھی جس کا حوالہ مولانا مدنی کی زیر بحث تقریر میں آیا۔ کون نہیں جانتا کہ اس تحریک نے مہاتما گاندھی کو اپنی سربراہی کے لیے قبول کر لیا تھا اور ایسا ہونے میں ”حسین احمد“ سے کہیں زیادہ حصہ مولانا محمد علی جو ہر کا تھا جن سے برتر اسلامیت کا دعویٰ شاید علامہ اقبال کو کبھی نہ ہوا ہو۔ یہی وہ ”متعدد قومیت“ تھی جس کا حوالہ مولانا اپنی تقریر میں دے رہے تھے، نہ کہ وہ جو علامہ کے تصور میں تھی جس میں مسلمان، مسلمان نہیں رہ سکتا۔ حضرت حسین احمد کے جانے والے جانتے ہیں کہ آپ کی سیاسی زندگی ۱۹۱۷ء سے شروع ہوتی ہے جبکہ خلافت عثمانیہ کے باغی شریف حسین نے مکہ میں ان کو ان کے محترم استاد شیخ الہند مولانا محمود حسن کے ساتھ گرفتار کر کے انگریزوں کے حوالے کیا اور پھر انگریزوں نے ان کو اپنی حکومت کے خلاف باغیانہ عزم کے حوالے سے جزیرہ مالا میں

چار سال قید کھا۔ چار سال بعد ۱۹۲۰ء کے شروع میں ان حضرات کی رہائی عمل میں آئی۔ شیخ الہند کی یگرفتاری بے جد نہ تھی۔ یہ جنگ عظیم اول کا زمانہ تھا کہ آپ برطانوی حکومت کے خلاف ایک مکمل با غیناہ اسکیم لے کر ہندوستان کے باہر نکلے تھے۔ حجاز مقدس کو اولین منزل بنایا، اس لیے کہ وہاں حج کے زمانے میں ان میں سے بیشتر لوگوں سے رابطہ آسان ہو سکتا تھا جن سے اپنی اسکیم کے سلسلے میں رابطہ مطلوب تھا اور اس فہرست میں سب سے پہلے ترکی حکام تھے جن سے رابطہ ہوا بھی، مگر قسمت سے اسی زمانہ میں شریف مکہ حسین پر انگریزوں کے ڈورے کام کر گئے اور حجاز مقدس عثمانی خلافت کے اقتدار سے نکل گیا۔

مارچ ۲۰ء میں شیخ الہند رہا ہوئے تو بڑھا پے اور قید کے شدائد نے زار و نزار کر دیا تھا۔ نومبر ۱۹۴۷ء میں آپ کی شمع حیات گل ہو گئی اور پھر برطانوی حکومت کے خلاف آپ کے مشن کی علم برداری "حسین احمد" کے حصہ میں آئی۔ اسیران مالٹا نے جب رہائی پائی تو اس سے پہلے خلافت تحریک شروع ہو چکی تھی اور یہ صرف مسلمانوں کی نہیں، تمام ہندوستانیوں کی تحریک بن گئی تھی جس میں ہندو اکثریت کے سب سے بڑے نمائندہ مہاتما گاندھی پیش پیش تھے۔ شیخ الہند جن کا تحریک خلافت کی پوری مسلم قیادت نے مع گاندھی جی کے بھتی پہنچ کر نہایت پر جوش استقبال کیا تھا، اس تحریک کے لیے سب سے بڑی اسلامی اتحاری کے حامل مانے گئے اور آپ نے اس تحدہ تحریک اور اس کے پروگرام عدم موالت (نان کو اپریشن) پر مہر تصویب ثبت فرمائی۔ اسی عمل درآمد کے نتیجے میں حسین احمد پر مولا نا محمد علی وغیرہ کے ساتھ بغاوت کا مشہور مقدمہ کراچی چلا اور دو دو سال کی جیل ہوئی۔

یہ ہے حسین احمد کے اس نظریہ تحدہ قومیت کا پس منظر جس کا آپ کی اس تقریر میں حوالہ ایک طوفان اٹھا گیا۔ یعنی یہ وہی تحدہ قومیت تھی جس کے جھنڈے کے نیچے تحریک خلافت کے دور میں علامہ اقبال اور مسٹر محمد علی جناح جیسے خال افراد کو چھوڑ کر مسلم ہندوستان کی وہ تمام ہستیاں سرگرم رہی تھیں جن کی طرف ملی مسائل کے لیے لوگوں کی نظریں اٹھتی تھیں۔ علامہ اقبال، حسین احمد سے کچھ زیادہ واقف ہوں یا نہ ہوں، تحدہ قومیت والی بات کے اس پس منظر سے ناواقف نہیں ہو سکتے تھے۔ تحریک خلافت سے ان کے بے تعلق رہنے کی تو ایک اہم وجہ یہی تھی، مگر یہ دینی حوالے سے نہیں، بلکہ مسلمانوں کے سیاسی مستقبل کے حوالے سے تھی۔ ڈاکٹر جاوید اقبال لکھتے ہیں:

"قیام انگلستان کے دوران جب وہ (ذی) انقلاب سے گزرے اور انھی ایام میں برصغیر میں مسلمانوں کے لیے جدا گانہ انتخاب کا اصول تسلیم کر لیا گیا تو اقبال، سریں احمد خان کے سیاسی مکتبہ فکر کو درست خیال کرتے ہوئے ذی ولبی طور پر اس سے وابستہ ہو گئے۔ سریں کے سیاسی مکتبہ فکر کی منطق یہ تھی کہ ..... جمہوریت کے ذریعہ قومیت تحدہ کی بنیاد تھی رکھی جا سکتی تھی جب ہندو اور مسلمان مرکزی حکومت میں برابر کے حصہ دار ہوں، لیکن فرقہ وارانہ منافرت کے سبب ہندو ایسی صورت کو قبول کرنے کے لیے کبھی آمادہ نہیں ہو سکتے تھے۔ پس برصغیر

اس کا صاف مطلب یہ ہے کہ انھیں اصولاً متحده قومیت سے انکار نہ تھا۔ نمائندگی میں برابری کی شرط کے ساتھ وہ منظور تھی۔ پس علامہ کے اس سیاسی فکر و عقیدہ کا بے شک یہ تھا کہ کوئی آواز اس شرط کے بغیر متحده قومیت کے حق میں بلند کی جا رہی ہو تو اسے چیلنج کریں، مگر اس کے لیے سیاسی زبان کے بجائے یہ دینیات کی زبان کا سوال کیونکر پیدا ہو گیا؟ اور وہ بھی ایک اعلیٰ درجہ کے متمدد مسلم عالم دین کے مقابلوں میں! جبکہ علامہ اسلامی دینیات پر کتنا بھی عبور اپنے مطالعہ کی بنیاد پر رکھتے ہوں، مگر ان جیسے ذی فہم کے بارے میں یہ گمان نہیں کیا جاسکتا کہ وہ اس عبور کو باضابطہ تحصیل کا ہم سر صحیح تھے ہوں گے، اور اگر صحیح تھی ہوں، تب بھی جوزعِ عم و پندر آمیز لجہ انھوں نے اس چیخ میں اختیار فرمایا، وہ یہ سوچنے پر مجبور کرتا ہے کہ ضرور اس کے پیش منظر میں کچھ خاص حالات و معاملات ہونے چاہیے، ورنہ یہ علامہ کے مقام سے فروتر بات تھی اور قطعاً غیر متوقع بات تھی۔“ زندہ رو“ نے انھیں خاص حالات سے پرداہ اٹھانے کا کام انجام دیا ہے۔

کم سے کم راقم سطور کے علم میں اس سے پہلے نہ تھا کہ حضرت علامہ نے بر صغیر کی سیاست میں کوئی سرگرم عملی حصہ بھی لیا۔ کل ہندو مسلم لیگ کی سیاست سے ان کا عملی تعلق صرف ۱۹۳۰ء کے خطبے صدارت اللہ آباد کی حد تک معلوم تھا۔ اس کتاب سے معلوم ہوا کہ ۱۹۲۶ء میں جب علامہ نے لاہور سے پنجاب صوبائی کونسل کا انتخاب لڑا، تب سے مسلم لیگ سے ان کی واپسی جو پہلے بس فکری درجہ کی تھی، سرگرم عملی واپسی میں تبدیل ہو گئی تھی اور اس رشتہ کی یہ سرگرمی ٹھیٹھ سر سید مکتب فکر و ادبی لائے پر تھی۔ چنانچہ ۱۹۲۷ء میں جب برطانوی حکومت نے سائمن کمیشن کے تقریباً اعلان کیا جس کو ہندوستان کے لیے آئندہ دستوری اصلاحات کے بارے میں سفارشات پیش کرنا تھیں اور اس کمیشن میں تمام کے تمام اگر بیز تھے، ایک بھی ہندوستانی کوئی لیا گیا تھا، تو اس پر کاغزیں نے اس کے بائیکاٹ کا اعلان کیا۔ مسلم قائدین میں خود مسٹر جناح صدر مسلم لیگ کا بھی فیصلہ تھا، مگر مقابل اس کے برکس اپنے صوبائی صدر سر محمد شفیع کے ساتھ اس کمیشن کے تعاون کے لیے اس حد تک گئے کہ مسلم لیگ، جناح لیگ اور شفیع لیگ کے دو کٹروں میں بٹ گئی اور یہ دونوں لیگیں پہلے سطح پر ایک دوسرے سے متصادم ہوئیں۔ چنانچہ جب مسٹر جناح نے دوسرے مسلم لیدروں کے ساتھ مل کر ایک بیان کمیشن کے مقاطعہ کے لیے شائع کیا تو اس کے ردیل میں علامہ اقبال نے اپنے ہم خیالوں کے ساتھ ایک بیان دیا جس کا اختتام ان الفاظ پر ہوتا ہے کہ:

”ہم نہایت جرات اور زور سے کہتے ہیں کہ ہم کراچی کے ٹوپنے کے لیے تیار نہیں ہیں۔ مسٹر جناح اور دیگر حضرات نے یہ فقرہ اڑالیا ہے کہ ہماری خودداری ہمیں رائل کمیشن کی تائید کی اجازت نہیں دیتی۔ ہم اس کے برکس یہ کہتے ہیں کہ فرقہ دارانہ جنگ اور خودداری کیجا قائم نہیں رکھی جا سکتیں.....“ (صفحہ ۳۲، ۳۳)

پنجاب مسلم لیگ، جس کے علامہ صاحب سیکرٹری تھے اور سر محمد شفیع صدر، اس کی اس روشن پر مولانا محمد علی نے

اپنے اخبار ہمدرد میں تبصرہ کرتے ہوئے لکھا:

”سر محمد شفیع سے بھلا یہ کیوں کر ممکن ہے کہ کسی دائرائے کی رائے سے ہم رائے نہ ہوں۔ انہوں نے اپنی وفاداری کا راگ کا ناشر و عکس کر دیا ہے۔ پنجاب کی بدعتی ہے کہ سر محمد اقبال جیسے لیڈر سر محمد شفیع جیسے وفادار کو اپنی آزاد خیالی کی سطح تک ابھار کرنا سکتے بلکہ بخلاف اس کے معلوم ہوتا ہے کہ وہ خود بھی سر محمد شفیع کی وفاداری کی پست سطح پر اتر آئے ہیں۔ چنانچہ کمیش کے متعلق پنجاب مسلم لیگ کے سیکرٹری کا بیان اس کے صدر کے بیان سے کہیں زیادہ چاپلیتی کا ہے۔“ (ص ۳۳)

علامہ صاحب اس درجہ کامل ”سر سیدی“ توڑا کثر جاوید اقبال کے صریح بیان کے مطابق تھے ہی، اس پر مزید یہ کتاب یہ بھی ظاہر کرتی ہے کہ وہ بصریگر کے معاملات کو ایک حد تک پنجابی صوبائیت (یا کہیے علاقائیت) کی سطح سے دیکھنے والوں میں بھی شامل ہو گئے تھے۔ سائمن کمیش کے بارے میں ان کے جس بیان کے آخری فقرے اور پرقل کی گئے ہیں، اسی بیان میں ہے کہ:

”جن مسلمانوں نے مسٹر جناح کے اعلان پر دھنٹل کیے ہیں، ان میں سے بعض تو ایسے صوبوں سے تعلق رکھتے ہیں جن میں مسلمان آئے میں نمک کے برابر بھی نہیں ہیں۔ ان کی روشن پنجاب اور بنگال ایسے صوبوں کے مسلمانوں کی حکمت عملی کو تبدیل یا وضع نہیں کر سکتی۔“ (ص ۳۲)

اسی طرزِ فکر کا اظہار اُن کے مسٹر محمد علی جناح کے نام ایک خط سے بھی ہوتا ہے جو ۲۱ جون ۱۹۳۷ء کو لکھا بتایا گیا ہے۔ اس خط میں تحریر فرماتے ہیں:

”.... میرے خیال میں نیا آئیں ہندوستان کو ایک ہی وفاق میں مربوط کر لینے کی تجویز کی بنا پر حدود رجہ یا اس انگیز ہے۔ ہندوستان میں قیام امن اور مسلمانوں کو غلبہ و تسلط سے بچانے کی واحد ترکیب وہی ہے جس کا ذکر میں نے اوپر کیا۔ یعنی مسلم صوبوں پر مشتمل ایک جدا گانہ وفاق کا قیام..... میری ذاتی رائے تو یہ ہے کہ شمال مغربی ہند اور بنگال کے مسلمانوں کو فی الحال مسلم اقیت کے صوبوں کو نظر انداز کر دینا چاہیے۔“ (ص ۳۲۸) (نوٹ: آخری جملہ کو انگریز لائی گیا جانا، یہ رقم کی طرف سے ہے)

کیا یہ طرزِ کلام انھیں علامہ اقبال کا ہو سکتا ہے جنھیں ہم ”عشق کے دردمند“ کے طور پر جانتے آئے تھے؟ اور جن کی آفاقیت نے کہا تھا:

درویش خدا مست، نہ شر قی ہے نہ غربی

گھر میرا نہ دلی نہ صفاہاں نہ سرفند

نیز ارشاد ہوا تھا:

تو ابھی رہ گزر میں ہے، قید مقام سے گزر

## مصر و جاز سے گزر، پارس و شام سے گزر

نہیں، یہ دراصل ان کے اندر ۱۹۲۷ء سے پروان چڑھنے والی ایک تئی شخصیت کا ظہور تھا جو ۳۷ء کے اس معمر کے گیز سال میں اپنے کمال کو پہنچائی نظر آتی ہے جس میں انڈیا یکٹ ۳۵ء کے ماتحت ہونے والے ایشیان کے بعد یوپی کی وزارت سازی کے مسئلہ پر لیگ اور کانگریس کے درمیان بھی نہ پڑنے والی خلیج پیدا ہوئی اور محمد علی جناح بھی سر سید والے دو قومی نظریے کو پانے کی طرف چل پڑے۔ اور یہ ۳۷ء وہ سال تھا کہ علامہ کی ۳۷ء سے شروع ہونے والی علات اپنی آخری حد میں چھونے لگی تھی اور بالآخر اپریل ۳۸ء میں شیع حیات ہی گل کر گئی۔ زندگی کے اس مرحلے میں علامہ کے لیے یہ صورت حال کس قدر تسلیم بخش رہی ہو گئی کہ وہ اپنے جیتنے ہی مسٹر محمد علی جناح کو فکری طور پر وہیں پہنچتا ہوا دیکھ رہے ہیں جہاں ان کو پہنچانے کے لیے وہ ۱۹۲۷ء سے کوشش ہوئے تھے۔ ایسے میں ناگاہ ان کے کان میں آواز آتی ہے کہ منذر کوڈھن میں رکھتے ہوئے۔۔۔۔۔ ان کا اس پر یہ مہر کاٹھے والا اندراز کچھ غیر متوقع نہیں رہتا۔ آخر کو انسان تھے۔

صحت کے اعتبار سے علامہ کے ضعف کا یہ عالم بھی یہاں ملحوظ رہے کہ فروری میں کہے گئے ان اشعار کے سلسلہ میں چھڑ جانے والی بحث پر جب علامہ نے اپنی بات مدل کرنے کے لیے ایک مفصل بیان کی ضرورت تھی تو خود اس قابل نہ تھے کہ اس کو لکھ سکیں، بلکہ ڈاکٹر جاوید اقبال کے بیان کے مطابق یہ کام ان کے خاص معاونین، چودھری محمد حسین وغیرہ نے انجام دیا۔ (ص ۳۶۸) اور خود اشعار بھی اپنے معنوی پہلو سے اس گواہی کے لیے کم نہیں کہ علات کے اثرات ایسے ہی غیر معمولی درجہ پر پہنچ چکے تھے، ورنہ اگر کسی نے ”ملت ازوطن است“ کا سرود ”بر سرمنبر“ الائپنے کا ارتکاب کیا بھی تھا تو ”مقام محمد“ کی معرفت تو بہت آگے کی چیز، یہ تو اس شخص کے دین محمد کی الف باتا سے بھی بے خبری کی دلیل ہے۔ پھر یہاں کیا محل کے مقام محمد سے بے خبری کی طعن کی جائے؟ اور وہ کہ جو دین مصطفیٰ کی الف باتا سے بھی بے خبر پایا جا رہا ہو، اسے کیا سمجھ آئے گی کہ ”بے مصطفیٰ بر سار خویش را“ میں علامہ نے کیا فرمایا؟ مگر چونکہ علامہ کے یہاں اصل دین اور دینداری حضرت محمد مصطفیٰ ﷺ سے جذباتی تعلق ہے، جیسا کہ ان کی شاعری سے عیاں ہے اور اسی کو جناب رشید احمد صدیقی مرحوم نے ان الفاظ میں ادا کیا ہے کہ ”اقبال پر دنیا کے بڑے مذہب کی گرفت اتنی نہیں جتنی ایک بڑی شخصیت کی ہے“ (اور اسی سے ان کی اعلیٰ دینی کمزوریوں کا عقدہ حل ہو جاتا ہے جو کچھ ایسی راز بھی نہ تھیں اور ڈاکٹر جاوید نے تو ان کو اس درجہ کھول کر بیان کر دیا ہے کہ اچھا تھا اگر وہ یہ نہ کرتے) پس ان اشعار کے معنوی پہلو کے بارے میں کہیں کہا جا سکتا ہے کہ انحطاط قوی کے اس عالم میں جب علامہ نے ”ملت ازوطن است“ کے ”سرود“ پر گرفت کے ارادہ سے قسم اٹھایا تو وہ موقع محل کی رعایت کرنے کے بجائے بے ساختہ اسی راہ پر رواں ہوا جس کا وہ عادی تھا۔

الغرض علامہ ان اشعار کی تسویہ کے وقت جن خاص حالات کے ماحول میں اور صحت کی جس منزل میں تھے، اس کے پیش نظر ان کا یہ غیر متوقع کلام کچھ ایسا ناقابل فہم نہیں رہتا۔ صد شکر کہ علامہ کو انتقال سے پہلے اس کا موقع میر آگیا کہ اس قضیہ نامرضی کی وراشت چھوڑ کر نہ جائیں۔ حضرت مولا نما کی طرف سے کی گئی ایکوضاحت آپ تک پہنچی، جس کے حوالے سے یہ اعلان اخبارات میں چھپوایا کہ اس کے بعد مولا نما پر اعتراض کا کوئی حق انھیں نہیں رہتا، مگر افسوس آپ کے لوگوں نے آپ کے بعد آپ کا جو مجموعہ کلام ”ارغان ججاز“ چھپوایا تو اس میں ان اشعار کو شامل کیا۔ ایسا کیوں ہوا؟ ”زندہ روڈ“ میں اس سوال کا جواب بھی آیا ہے اور اس سے ان ”خاص حالات“ کے غیر معمولی اثرات کی مزید توثیق ہوتی ہے جن کے حوالہ سے علامہ کے بالکل غیر متوقع طرز کلام کی توجیہ ممکن ہوئی۔ علامہ کے رجوع کے بعد ان اشعار کو ان کے نامہ اعمال میں برقرار رکھنے کا جواز بتاتے ہوئے کہا گیا ہے کہ مولا نانے بعد میں ”متحده قومیت اور اسلام“ کے نام سے جو رسالہ چھاپا، وہ وضاحت کے برکلنس تھا۔ پھر اس میں علامہ کی توجیہ کرتے ہوئے انھیں ساحران برطانیہ کے سحر میں بیتل اقرار دیا گیا اور ”کوڈ ناداں“ کے لقب سے نوازا گیا۔ (ص ۳۷۰) اس بیان جواز میں صرف بھی نہیں ہے کہ ساحرین برطانیہ کے سحر میں آ جانے کی جوبات حضرت مولا نانے شخص ایک بشری کمزوری کے طور پر کہی تھی جو کسی بھی شخص کو لاحق ہو سکتی ہے، اسے طرف و ملامت پر محمول کر لیا گیا، بلکہ اس سے بڑھ کر یہ کہ ”کوڈ ناداں“ والا شعر جو صاف طور پر حضرت مولا نانے از راہ عمر و انکسار اپنے حق میں لکھا ہے، اسے علامہ کے حق میں پڑھ لیا گیا۔ حالانکہ ”زندہ روڈ“ کو پڑھ کر کسی ایسے شبکی ادنی گنجائش نہیں رہتی کہ ڈاکٹر جاوید اقبال صاحب کی اردو فارسی اتنی کمزور ہو۔ تو پھر اس برکلنس فہم کی ذمہ داری کے لیے نظر سوائے مسلم لیگ اور کانگریس کی ہوش ربانی کا شکنش والے ان حالات کے اور کس طرف جائے جو مسٹر جناح سے مولا نا آزاد کو ”شو بوانے“ کہلوادیں اور علامہ کی زبان پر شیخ دیوبند کے لیے ”بومی“ کی وعید جاری کرادیں؟ اس تحریر کا اصل مدعای تو پورا ہو گیا۔ یوں اور کافی باتیں اس میں ایسی ہیں کہ نقل کردینے کی گنجائش ہو تو سب کام کی، تاہم ان میں ایک دو جو موجودہ مادیت اور زر پرستی کے دور میں ”قدیل رہبی“ کا سامنے پیش کرتی ہیں، ان کی گنجائش تو زکانی ہی چاہیے۔ شاید ہم میں سے کچھ لوگوں کے دل ان میں پوشیدہ نصیحت سے جاگ پڑیں کہ بہت اندر ہیری چھائی ہے، اور یہ نصیحت علامہ کی شاعری کے خاص موضوعات میں سے بھی ہے۔

علامہ کے سفر افغانستان کے حوالہ سے وہاں کی معروف شخصیت ملا شور بازار کے یہاں حاضری کا جذبہ کر آیا ہے تو بے تاب بادشاہی کا درجہ رکھنے والی اس شخصیت کے مکان کی کیفیت بھی قابل ذکر پائی گئی۔ لکھا ہے کہ ”وہ ایک تنگ گلی کے اندر تھا اور ہر قسم کے تزک و احتشام اور ظاہری آرائی سے خالی۔ باقاعدہ نشت گاہ بھی نہ تھی۔ زنانہ مکان تھا جہاں پر دہ کرا کر ان لوگوں کو اندر جانے کی اجازت ملی۔ انھیں ایک لمبے کمرہ میں لے جایا گیا جس میں ایک طرف ایک پنگ بچھا تھا اور باقی زمین پر سادہ فرش بچھا تھا۔“ (ص ۲۳۶)

علامہ کو ان کی زندگی کے آخری سالوں میں علاالت کے ساتھ ساتھ معاشری پریشانی نے بھی گھیر لیا تھا۔ آپ کے دوست اور قدردار سربراں مسعود (وزیر تعلیم ریاست بھوپال) کی کوشش سے ریاست سے آپ کے لیے پانوروپے ماہوار تا حیات کا وظیفہ منظور ہوا۔ سربراں مسعود نے اس کی اطلاع کے ساتھ یہ بھی لکھا کہ وہ کوشش ہیں کہ بھوپال کے علاوہ حیدر آباد، بہاول پور وغیرہ بھی ان کے لیے وظیفے جاری کریں۔ اس کے جواب میں علامہ کا خط نقل کیا گیا ہے:

”آپ کو معلوم ہے کہ اعلیٰ حضرت نواب صاحب بھوپال نے جو رقم میرے لیے مقرر فرمائی ہے، وہ میرے لیے کافی ہے۔ اور اگر کافی نہ بھی ہوتا میں کوئی امیر ان زندگی کا عادی نہیں۔ بہترین مسلمانوں نے سادہ اور درویشانہ زندگی بسر کی ہے۔ ضرورت سے زیادہ کی ہوں کرنا روپیہ کا لائق ہے جو کسی طرح بھی مسلمان کے شایان شان نہیں ہے۔ آپ کو میرے اس خط سے یقیناً کوئی تجہب نہ ہوگا کیونکہ جن بزرگوں کی آپ اولاد ہیں اور جو ہم سب کے لیے زندگی کا نمونہ ہیں، ان کا شیوه ہمیشہ سادگی اور قیامت رہا ہے۔“ (ص ۳۶۸)

## سالانہ پیغام قرآن کانفرنس

﴿مُورخَهِ ۲۱ اگسٹ ۲۰۰۵ء۔ مطابق ۱۵ ارجب روزِ تواریخ ۹ تا نمازِ عصر﴾

مقام: وڈاں سندھوال، ضلع سیالکوٹ

**ذیور سرپرستی:** مولانا زاہد الرشدی

**مہمان خصوصی:** جناب اعجاز الحق (وفاقی وزیر مذہبی امور)

**مفتولین:** مولانا انظر شاہ کشمیری۔ مولانا مفتی محمد تقی عثمانی

قاری محمد حنفی جاندھری۔ مولانا عبدالجید (کہروڑیکا)

(تفصیلی پروگرام بعد میں شائع کیا جائے گا)

الداعی: قاری محمد ذکریاز کی۔ سیکرٹری جزئی تحریک نفاذ شریعت پاکستان۔ 0300-4077955